

वाणीं भजत गैर्वाणीम्!

गैर्वाणी

मासिकी पत्रिका



संपुट: १६

APRIL 1978

क्रमांक: ४



कालयुक्ति
चैत्राङ्कः


शकाब्दाः 1900

मूल्यम्
०-५० पैसाः

विषयसूचिका



१.	श्रीनिवासप्रार्थनात्रयम्	१
२.	संपादकीयम्	२
३.	ऋतुचक्रम्	६
४.	वैदेषु उषस्समयः	७
५.	स्वप्नोऽपि यदि सत्यः स्यात् !	९
६.	गणेशस्तोत्रावलिः	१३
७.	राष्ट्रीय गवेषणा - विकास - निगमः भारतस्य			१७
८.	शुचीन्द्रस्थलमाहात्म्यम्	२१
९.	गुणाः पूजास्थानं गुणिषु न च लिंगं न च वयः			२३
१०.	संस्कृतमाधुरी	२६
११.	एष धर्मोऽधुनातनः	२७
१२.	तेलुगु - साहित्य - दिग्दर्शनम्	२९





श्रीनिवासप्रार्थनात्रयम्

— एस्. वेणुगोपालाचार्यः,
संस्कृत पि. ओ. एल्., शिक्षाशास्त्री ।

शेषाचलोपरिनिवासित चिद्विलासं,

संसारघोरजलधिं परिलंघनार्थम् ।

पादारविन्दयुगलं प्रणतोऽस्मि नित्यं,

श्रीश्रीनिवास मम देहि करावलम्बम् ॥ १

बृन्दारकादिमुनिभिः तवदिव्यशक्तिं,

ज्ञातुं कृतं जपतपांस्यपि नीतिमार्गैः ।

मूढात्मनो मम न शक्यते तत्स्वरूपं,

श्रीश्रीनिवास मम देहि करावलम्बम् ॥ २


चन्द्रार्ककोटि बहुकान्तिमयं च रूपं,

मन्दारचम्पक सुमार्चित देवदेवम् ।

ध्यानेन पापतिमिरस्य निवारकारिन्,

श्रीश्रीनिवास मम देहि करावलम्बम् ॥ ३





गैर्वाणी

१५-४-१९७८ * कालयुक्ति चैत्राङ्कः

श्रीमाडभूषि अनन्तशयनमय्यंगार् दिवंगतः

लोकसभायाः भूतपूर्व सभापतिः, बीहारराज्यस्य भूतपूर्व
राज्यपालः संस्कृतभाषाप्रचारिण्याः सभायाः चित्तूर

नगरस्थायाः भूतपूर्वा-
ध्यक्षश्च श्री माडभूषि
अनन्तशयनमय्यङ्गार्
सहोदयः १९-३-७८
भानुवासरे सायं परम-
पदं गत इति वार्ता
न केवलं संस्कृतज्ञानां



संस्कृताभिमानिनां च, अपि तु अशेष संसदीय परिषद्यानां विषाद
मापादयति स्म ।

जीवनलीला

जन्म-स्थल-काली —

श्री अय्यंगार् महोदयः तिरुपतिसमीपे तिरुचानूर नामके पुण्यक्षेत्रे ४-२-१८९१ तमे दिनाङ्के जन्म लेभे । श्रीवेणुदे-श्वरोन्नतपाठशालायां विद्याभ्यासानन्तरं मद्रास् नगरे पच्चयप्प-कलाशालायां पट्टभद्रोऽभवत् । तत्रैव न्यायकलाशालायां डिग्री-विभूषित स्सन् श्रीदोरस्वामय्यङ्गार् नेतृत्वेन न्यायवादाभ्यासं प्रारभत ।

राजनीतिक्षेत्रे —

भारतजातीयकांग्रेसनायको भूत्वा द्विवारं कारागारवासं मन्वभवत् । तिरुमल - तिरुपति - देवस्थानं महन्त - नामकस्य निरंकुशत्व-व्यतिरेकोद्यमे सफलीकृतं कृत्यं स्समभवत् । १९३२ तमे वर्षे मद्रास्राज्यशासनसभायाः तिरुमल - तिरुपति - देवस्थानं शासनेन महन्त सर्वाधिकारः राज्यसर्वकाराधीनोऽभवत् । श्री अय्यङ्गार्महोदयः कांग्रेससंस्थायाः अभिवृद्धये दृढतरं दीक्षया प्रायतत । जस्टिस्पाटी सुस्थिरावासभूते चित्तूरमण्डले कांग्रेस-पाटीं रूढमूला समभवदिति यत् तदीयं श्रमफलितं मेव तत् ।

व्यक्तित्वम् —

अनन्तशयनमय्यङ्गार्महोदयस्य जीवनलीलाविशेषान् यदि परिशीलयेमः, तर्हि विलक्षणं तदीयं व्यक्तित्वैशिष्ट्यं प्रस्फुटं भाषात् । प्रजा - जीवन - क्षेत्रे सर्वेऽपि नायकाः प्रतिस्पर्धाविषयतां गता एव । ईर्ष्यासूयाद्वेषदोर्जन्यादिनिलये राजकीयक्षेत्रे निराटङ्कं निनिरोधं जीवितयात्रां अकार्षुः श्री अय्यङ्गार्महोदयाः । न

कदाऽपि न कुत्राऽपि न कस्यामपि पदव्यां एते प्रत्यर्थितां गताः ।
 प्रातिस्पर्धा पराजया वजानन्तः एते सहाभागाः यथालाभ सन्तुष्ट्या
 राजकीयाकाशे व्यराजन्त । निराडम्बर सनातन वेषभाषाभूषि-
 तोऽयं महान् सर्वजनसमादरणीयतां गतः इत्यत्र नैव संशयः ।
 आन्ध्रोद्यमे जातीयोद्यमे च श्री अय्यङ्गार महाभाग एव आसीत् ।
 सेवाकालः —

१९३४ तमा द्वर्षात् १९६२ तमवर्षपर्यन्तं केन्द्रशासन-
 सभायाः (पार्लमेण्ट्) क्रमभङ्गं विना निर्वाचितानां स्वरूपसंख्याकानां
 लोकसभासभ्यानां अय्यङ्गारमहोदयः अन्यतमः । स्वातन्त्रोद्यमा-
 त्पूर्वं केन्द्रशासनसभायां स्व० जिन्ना, स्व० सत्यमूर्ति प्रभृतयो
 दिग्गजा बभूवुः । तादृशानां उन्नतश्रेणी सदस्यानां समक्षं चर्चासु
 अनर्गलोपन्यासं कुर्वन्त आसन् । संसदीय पारिषदानुभवः राज्यांग
 निर्माणपरिषदि एतेषा मत्यन्तोपयोगकारी संवृत्तः । भारत प्रथम
 लोकसभापतेः श्रीमोलङ्कारमहोदयस्य निर्याणानन्तरं लोकसभा-
 पति स्थाने निर्वाचितः श्री अय्यङ्गारमहोदयः सभाकार्यक्रमान्
 अत्यन्तसामर्थ्येन निर्वहति स्म । राजपालत्वेन बिहारप्रदेशे नियोगा-
 नन्तरं प्रादेशिकमन्त्रिवर्गनिर्माणसंबन्धे समुत्पन्नानां समस्यानां
 केन्द्रप्रभुत्वादेशान् तत्सन्देशान् वा अनपेक्षमाणस्सन् परिष्कार
 कुशलतां प्रदर्शयामास । एतादृशा राजपाला विरला एव भवेयुः ।

जातीयोद्यमवत् आन्ध्रोद्यमेऽप्येते समुद्युक्ताः । १९४०
 तमे वर्षे गुण्टूरनगरे प्रवर्तितानी आन्ध्रमहासभा समावेशानां
 अय्यङ्गारमहोदयः आध्यक्ष्यं स्वीचक्रुः ।

शान्तिरस्तु —

निराडम्बर वेष-भाषाविलसितस्य भारतीयसंस्कृतेः प्रतीकस्य,
तिरुपतिनगरे केन्द्रीयविद्यापीठ-संस्थापकाध्यक्षस्य, त्यागधनस्य,
निष्कलङ्क देशभक्तस्य, प्रजासेवया धन्यजीवितस्य, माडभूषि
अनन्तशयनमय्यङ्गारार्यस्य स्वाचार्यचरणं गतस्य श्रीसन्नारायणः
परमपदं दद्याद्येन स पूतात्मा शाश्वतशान्तिं लभेत ।

ॐ शान्तिं शान्तिं शान्तिः !!!

(आध्रप्रभा सौजन्येन)



सन्तापसभा समावेशः




२४-३-७८ भृगुवासरे सायं ६-०० घण्टासमये
संस्कृतभाषाप्रचारिण्याः सभायाः भवने, दिवंगतस्य माडभूषि
अनन्तशयनमय्यङ्गारार्यस्य आत्मशान्त्यर्थं, संस्कृतसभासभ्या
स्सर्वेऽपि समाविष्टाः । स्वर्गीय - अय्यङ्गार - महोदयस्य
सेवा-गुण-प्रशंसनानन्तरं मोक्षप्रार्थनां मकुर्वन् ।

तदीय कुटुम्बसभ्यानां दुःखोपशान्तिं प्रति स्वीय
गाढसन्ताप - सहानुभूति - ज्ञापनार्थं प्रस्ताव मकार्षुः ।

ऋतुचक्रम्

— ना. व. निगमान्तः, प्रोद्दुष्टः ।

- लोके वसन्ताद्य ऋतुरुचक्रं भ्राम्यत्प्रकृत्या स्समयानुकूलम् ।
वृष्ट्या तपादीन्विधिविधान्विकारान् तत्कालचक्रेण करोति तुल्यम् ॥ १
- चक्रे न वर्षं तुहिनं निदाघो भवेदृतूनां भ्रमिते सतीह ।
जना स्तदा नित्यतयाऽऽतिगाना स्यु स्तस्य शं संभवति भ्रमेस्तु ॥ २
- तनुप्रवाहा कुसुमाढ्यवीरुधो नदी रसालाः फलनिर्भराः पिकाः ।
कलस्वना मन्दगति स्समीरणो वसन्तको भात्यलमेभिरङ्कितः ॥ ३
- प्रचण्डतापं च महानिलाञ्चितं दिनं सुदीर्घं पितवारि सत्सरः ।
शिरीषपुष्पं मृदु शोभते तरुच्छाया सुशीतलैरलंकृतस्तपाः ॥ ४
- तटिलसन्नीलवलाहकाऽनिलाः निकामशीता जलपूरितापगाः ।
निरन्तरा वृष्टि रिमानि सूचयन्त्यसंशयं प्रावृष मागतां क्षितौ ॥ ५
- बलाकपङ्क्ति विमलाम्बरे कृता सितशशी स्वच्छजलो जलाशयः ।
प्रफुल्लगह्मनि निरभ्रमम्बरं प्रकाशतेऽमीभिरियं शरत्स्वयम् ॥ ६
- फलं बर्षा हिमशीतवायवः कदुष्णसूर्यांशु रपास्तपङ्कजम् ।
पचेलिमव्रीहिपिशङ्गमूततिः हिमर्तुरेतः प्रविभाति लक्ष्मभिः ॥ ७
- निशि प्रभूतोष्णजघमंबिन्दवः सुशीततोषेषु विहर्तुकामना ।
प्रभातकाले तुहिनावृतिस्तरोः दलप्रपाताः शिशिरे भवन्ति च ॥ ८



वेदेषु उषस्समयः

मेडवरपु संपत्कुमार,
साहित्य विद्याप्रवीणः, मण्डपेट ।

ऋग्वेदे उषः काल देवतामुद्दिश्य अनेकानि सूक्तानि सन्ति ।
तानि सर्वाणि तत्कालस्थितानां आर्याणां आचारव्यवहारान्
प्रकटयन्ति । अपि च तेभ्यः सूक्तेभ्यः तद्देशमपि ज्ञातुं शक्यते ।
दृश्यताम् —


“तानीदहानि बहुलान्यासन्, या प्राचीनमुदिता सूर्यस्य ।
यतः परिजार इवाचरन्ति, उषोददृक्षे न पुनर्यतीव ॥”

ऋग्वेद VII मण्डलं 76-3 अस्या ऋचः व्याख्यानं कर्तुं भाष्यकाराः
न सफलीभूताः आसन् । कुत इति चेत् पश्यन्तु — “अनेके
दिवसाः सूर्योदयात्पूर्वं आसन्, हे उषः ! एतैः दिवसे स्साकं
त्वं प्रियाय गमिष्यन्तीव दृश्यसे । प्रियं त्यक्ता गमिष्यन्ती
स्त्री इव न दृश्यसे त्वम् ।” अस्ति सूक्ते, उषस्समय अनेकानि
दिनानि अभवन्निति वर्णितम् । तत् कथं संभवति? यत्र कुत्राऽपि
उषस्समयः किञ्चित् कालमेव खलु, तर्हि इदं कथं संभवति?
संभवत्येव यत्रक्वाऽपि । अस्मिन्देसे तु न । कुत्र? उत्तरध्रुवप्रान्ते
संभवति । कथमिति चेत् — तत्र षण्मासाः एको दिवसः,
षण्मासाः एका रात्रिः, अत एव तत्र उषस्समयः द्विमासपर्यन्तं
अभवत् । तेन पूर्वोक्त - ऋचः भावं सम्यग्ज्ञातुं शक्यम् । तदेव
न, अपरमपि अवलोकयन्तु —

“गवां अयनं” नाम कस्माच्चन क्रतोः आरभ्यषाणात् पूर्वं होत्रा सहस्रसंख्यापरिमितश्लोकाः प्रथमतः पठनीयः, तेषां सहस्र-श्लोकानां मकुटं नाम “अश्विनशास्त्र” मिति । अश्विनशास्त्रस्य अधिष्ठातृदेवता उषः, होता सद्ये श्रमापनयनार्थं घृतं त्रिप्रकारं अग्नी निधाय अनन्तरं स्वयमेव पास्यति । एतत्प्राक्रियायां समाप्तिं प्राप्तायामपि अन्या प्रक्रिया विद्यते — ऐतरेयब्राह्मणे IV-7 आपस्तम्बसूत्रे XIV-1-2 च इत्थमुक्तम् ।

“यस्याश्विने शस्यमाने सूर्यो नाऽऽविर्भवति, सौर्यं बहुरूप मालभेत् । सर्वा अपि दाशतईरनुब्रूयात् ।” “सूर्योदयात्पूर्वं पशुबलिरपि अर्पणीया । ऋग्वेदे दशमण्डलानि पठनीयानि ।” तथाऽपि सूर्योदयो नाऽभवत् । तदा “तैत्तरीय संहितायाम् II-1-94” “असावादित्यो न व्यारोचत; तस्मै देवाः प्रायश्चित्तमैच्छन्” इति स्थितम् । महाभारतेऽपि वनपर्वणि १६४ तमे अध्याये, अर्जुनः मेरुपर्वतदर्शनसन्दर्भे, तेषां मेरुपर्वतवासिनां एको दिवसः एका रात्रिः मिलित्वा एको वत्सरो भवतीति सुस्पष्टमुक्तम् । अद्यापि उत्तरध्रुवप्रांतोपरितले सुवर्णरोचिषां समूहमिव भासमानं ज्योतिरस्ति । तदेव आंग्लभाषायां (Arora Borealis) इति कथयन्ति । तेन तत्कालस्थितिरवगम्यते । तस्मात्, वेदेषूक्त सूक्तेभ्यः नव-नवा गूढार्थाः गुप्ता अनेके विषया ज्ञातव्या मेधाविभिः ।

इति शम् ।



सूचना — अस्य व्यासस्य मूलं — लोकमान्यतिलकस्य “Arctic home in the vedas” पुस्तकम् ।

स्वप्नोऽपि यदि सत्यः स्यात् !

— ना. व. निगमान्तः, प्रोद्दुटूरु ।

[पूर्वानुबन्धः]

एतद्द्वारा धनागमः ईषदधिकोऽभूत् । उषितपूर्वं गृहं तत्परित्यज्य
अत्र इदानीं — उष्यते । इदमपि वेश्म नाऽतिबृहत् । जलादिक
मपि न पर्याप्तमस्ति । मादृशैः कुटुम्बभिः महाप्रासादवासः कथं
प्राप्तुं शक्यते? विद्याविषये, धनागमे च यः शुष्कोऽभूत् देवानुग्रहः,
स तु मत्सन्तत्यभिवृद्धौ परं परिपूर्णः समजनि । गृहवैशाल्या-
भावेऽपि सत्कुटुम्बवैशाल्यं अत्यधिकं समपद्यत । अधन्यस्य सम
पञ्च पुत्रिकाः चत्वारः पुत्राश्च । प्रथमा कलाशालायां बी.ए. अधीते ।
द्वितीयाऽपि तत्रैव । ज्येष्ठः पुत्रः नगरीयोन्नत पाठशालायां पठति ।
इतरे प्रारम्भपाठशालाविद्यार्थिनः । मदधिष्ठितं इदं गृहमपि
मदार्जितं न । शुल्कदानपूर्वकं सत्रोष्यते । एतद्गृहीयं आवरण-
मपि जीर्णं सरन्ध्रं च आस्ते । अत एव वृष्टौ सत्यां जलं सन्ततं
स्रवेत् । गृहाधिपाय शतवारं निवेदितम् । सोऽपि अचिरादेव
सर्वं नूतनीकरिष्यते इति कथयन्नस्ति । कोपेन यत्किमप्युक्तं
चेत्, गृहमिदं परित्यज्य गृहान्तरं स्वैरं गम्यतां इति निर्दयं
प्रतिवदति । अद्य आवश्यकानि वस्तूनि नोपलभ्यन्ते । यदि
लभ्येत तदपि द्विगुणितमूल्यदानादेव । तण्डुलं शुद्धं न कुत्राऽपि
दृश्यते । दृष्टं च यत् तत्पूतिगन्धि मृत्पाषाणखण्डादिदूषितं
अधिकमूल्यं च भवति । तिलतैलस्य मूल्यं चन्द्रमण्डलं आरुरोह ।
अत एवाऽस्माभिः तैलाभ्यञ्जनं दूरीकृतम् । गृहस्थिते कूपे
अनावृष्ट्या जलं सत्यल्पं मस्ति । तदप्यपर्याप्तमेव । समीपे
कूपाः न सन्ति । विद्यमानेष्वपि तेषु जलाभाव एव दृश्यते ।

नगरपालकनिर्मितनासिकातः प्रातः एकघटिकाकालपर्यन्तं जलं क्षरति । तदपि पङ्कुकलुषितं भवति । शर्करा नाममात्रशेषा राजकीयप्रमुखलभ्या च । तदभावा दद्यगुडसंसक्तकाफी पीयते, तत्पाने च उष्णाधिक्या दुदरबाधा जायते । वस्त्रालयं गत्वा वस्त्रमूल्ये विचारिते तदाकर्णनेन चित्तभ्रमः संजायते । अत एव कालेऽस्मिन् श्राद्धादावपि भोक्त्रे वस्त्रस्थाने दर्भा एव दीयन्ते । एतत्साहचर्यात् तिन्त्रिण्यादीनामपि मूल्यमधिकं जातम् । प्रत्यहं क्षीरनामभाक् नीरमेव गोपालकेन दीयते । तत्रापि अर्घो-न्नत्यमेव कारणत्वेन प्रदर्श्यते । दोषः कथितो यदि परेद्युः तदपि न लभ्येत । अत एव भयान्नकिमप्युच्यतेऽस्माभिः । अनावृष्टिरूपहेतुं प्रदर्श्य, नदीबन्धनस्थलेषु आवश्यकजलाभावात् विद्युत् न्यूनीकृतेति सर्वकारैः प्रकटितम् । सूर्यास्तमयात्पूर्वं सन्ध्यायामेव बोद्धेरिव अस्माभिर्भुज्यते । सर्वकारीयोत्सवेषु, कक्ष्यासमावेशेषु च असङ्ख्याकाः विद्युद्दीपाः प्रकाशन्ते । तत्र नाऽयं नियमः । अस्मादेव कारणात् मृत्तैलमपि संप्रति न लभ्यते । यत्र कुत्रापि यदि स्वल्पं दीयेत, तत् स्वीकर्तुं जनाः त्वरार्ताः धावन्ति । तत्र केशाकेशि कुर्वते च । अस्मादृशैः तत्र गत्वा पृष्ठं चेत् अद्य नास्ति श्वः आगच्छेति विक्रेता साटोपं वदति । गोधूममैदाचूर्णादीनां प्राप्तिः शशशृङ्गतुल्या राजते । रिक्तानुजिघृक्षुभिः सर्वकारैः तत्र तत्र न्याय्यविक्रयशालाः स्थापिताः । तत्र क्रयणाय आधिकारिकं पत्रं सपेक्ष्यते । तदर्थं दशवारं नियमिताधिकारिणां सकाशे विज्ञापनपत्राणि बहूनि दत्तानि । एतावत्पर्यन्तं नानुमतिः दत्ता । विचार्यमाणे तस्मै गूढधनं (मामूल) देयमिति श्रुतम् । दातुं रूप्यकाणि कस्य हस्ते सन्ति ? आप्तान् सम्प्राथर्य तदीयं पत्रं स्वीकृत्य तत्र गत्वा यदि पृष्ठं तर्हि संप्रति नास्ति सर्वं व्ययीकृतमिति तेनोच्यते । वासनाचूर्णं सुगन्धि केशतैलं

एवमादीनि परित्यक्ताणि । जलदोर्लभ्या त्प्रतिदिनं न सर्वैः स्नायते । दिनद्वये दिनत्रये वा एकवारं काकस्नानमाचर्यते, तावदेव । साधारणपदार्थानां मूल्यं एवं चेत्, स्वतोऽनर्घाणां सुवर्णादीनां मूल्यं क्रियत्स्यादित्येतत् कैमुतिकन्यायसिद्धम् । कलिमहत्वाद्धेतोः अद्य लोके नास्तिकवादः सुप्रसिद्धो भाति । देवो नास्ति । पुराणादिकं सर्वं कल्पितं, पापपुण्ये न स्तः, नास्ति लोकान्तरम् । अतएव श्राद्धादयः व्यर्थाः । ते केवलं पुरोहितधनदायकाः । तत्करणेन न पितृप्रीतिः भवति । सकलैरपि सङ्करजातिविवाह एव कार्यः । तत्राऽपि न पुरोहितापेक्षा । द्वित्रिकक्ष्याप्रमुखानां पुरतः वधूवरयोर्माल्यपरिवर्तनं कर्तव्यम् । इयमेव विवाहपद्धतिः इति तत्र तत्रोद्घोषयन्चि कक्ष्योपन्यासकाः । तस्मात् जनानां श्राद्धादिकरणे श्रद्धा क्षीणा जाता । न कोऽपि करोति । कुर्वन्नपि न व्ययीकरोति । विवाहादिषु बहुधनव्ययेन क्रियमाणेष्वपि पुरोहितेन लभ्यते रूप्यकत्रयम् । एवं स्थिते काले सततकर्मचरणेऽपि पर्याप्तं धनं न लभ्यते । अनेकविधं ऋणमपि कृतम् । तथापि अत्र संसारे असन्तुष्टिरेवाऽवशिष्टा । सर्वकारैः पुनः पुनः नानाविधाः सदुपायाः आज्ञाश्च प्रकटीक्रियन्ते । फलन्तु शून्यम् । इदानीमपि तण्डुलादिस्वीकरणायैव न्याय्यविक्रयशालां गत्वा प्रतिनिवृत्तोऽहम् । अयमेव मदीयः पूर्ववृत्तान्तः । अये ! किमेतत् ? शारीरिकश्रमाधिक्यात् निद्रा मन्त्रे प्रसन्नं आलिङ्ग्यतीव दृश्यते ।

सुखस्पर्शतिपरमणीयः समयः । मलयजो वायुः मन्दं मन्दं चलन् जनानां मनसि नवनवामो नन्दसन्ततिं उत्पादयति स्म । अत्युत्तमं अनर्घं च कञ्चुकादिकं धरन्तं कस्याश्चन अदृष्टपूर्वायाः नगर्याः वीथ्यां शनैः चरन् भूवम् । अभ्रंलिहाभिः सोधपंविभिः व्याप्ता रथ्याः छायातरुभिः विचित्रदीपैः सदादीप्तेः विराजितानि मनोरञ्जकान्युपवनानि सर्वदा जलं वर्षन्त्यः असंख्याकाः जरु-

चालिकाः सितजनपूर्णानि यन्त्रसाहाय्यात् स्वयं गतानि सारथि-
 रहितानि विचित्राणि मोदकरयानादीनि, द्विचक्रत्रिचक्रशकटानि
 इत्येवं विधेः नागरिकतासूचकैः चित्त्रैर्बहुभिः समुल्लसन्ती आसीत्
 सा पुरी । रथ्याया उभयोः पार्श्वयोरपि सालङ्काराः सन्तुष्टाश्च
 जनाः यत्किमपि भाषमाणाः अगच्छन् । न कस्मिन्नपि कुडचे-
 वैद्युतिकनाटकीयं सिनेमा, समावेशद्योतकं वा सूचनापत्रं एकमपि
 दृश्यत । भवनभित्तयः सर्वा अपि सुधा धवलिताः व्यभासन्त । चतुष्य-
 थेषु तन्मध्य निर्मितायां उन्नतायां वेदिकायां स्थापिताः यन्त्रस्तम्भाः
 तदा तदा हरितेन, रक्तेन च विद्युद्दीपेन तत्र धावतां यानानां
 अनुजानां च कृते गमनसूचनं अकार्षुः । तत्र तत्र सहान्तः आवश्यक-
 वस्तुपूर्णाश्च आपणाः स्थापिताः । तन्नगरवास्तव्याः जनाश्च
 अभीष्टानि स्वीकुर्वन्तः अगमन् । जननिर्भरे आपणद्वारे अमङ्गला
 वाक् न कस्यापि मुखान्निसृता । आपणिकोऽपि मन्दं हसन् मृदु-
 भाषमाणः व्यक्रीणात् । जलनालिकासमीपे जनाः अतीव
 विरलाः अदृश्यन्त । तत्र मुष्टियुद्धं, कटुभाषणं वा न कृतम् ।
 धूमशकटालये, चतुश्चक्रयानालये वैद्युतिकनाटकभवनद्वारि वा
 जनसम्मर्दः “Q” नियमो वा नाऽभूत् । एतत्सर्वं सानन्दं वदनं
 व्यादाय वीक्षमाणोऽहं विलक्षः भाषणासमर्थश्च समजनिषि । यत्नेन
 कस्यचन महापणस्य निकटमेत्य अपश्यम् । अहो! कथं वदेयम्?
 एकत्र शरच्चन्द्रचन्द्रिका धवलाः नानाविधाः तण्डुलाः अपरत्र
 तुहितपुञ्जसमानः शर्कराराशिः, अन्यत्र अतिविशुद्धं महाभाण्डे
 स्थितं तैलं, अनल्पानि कामनासाधनानि गोधूमादिधान्यपूरिताः
 गोण्यः एवमादीनि अत्यन्तावश्यकानि वस्तूनि बहूनि तत्र तत्र
 स्थापितान्यभूवन् । समीपागतं मां वीक्ष स्वासनादुत्थाय तदापण-
 स्वामी “नमो नमः” आगच्छन्तु भोः ! इति सस्मितं वदन्
 कस्मिंश्चनासने उपावेशयत् ।

[अनुवर्तते]



गणेशस्तोत्रावलिः

— बालगणपतिभट्टः, श्रीरङ्गपत्तनम् ।

[शैवागमे गणेशस्य द्वात्रिंशत् प्रभेदाः कथिताः । तेषां लक्षणानि च भिन्नतयैवल्लिखितानि । प्रस्तुतस्तोत्रावलीयं तदा-
घाशेण विरचिता]

१. देशकालप्रभेदेन द्वात्रिंशद्रूपरूपितम् ।
दारिद्र्याद्यातिहन्तारं गणेशं सदयं भजे ॥
२. 'बाला'भिधानविघ्नेशं रक्वर्णं चतुर्भुजम् ।
पार्वतीहृदयानन्ददातारं शरणं भजे ॥
३. अष्टहस्तं लोहिताङ्गं 'तरुणा'ख्यं गणेश्वरम् ।
शूर्पकर्णं महं वन्दे विद्याबुद्धिप्रदायकम् ॥
४. श्वेतवर्णं चतुर्हस्तं सर्वाभीष्टफलप्रदम् ।
'भक्ता'ख्यं भक्तवरदं गजवक्त्रमहं भजे ॥
५. रक्तवर्णं दशभुजं पाशांकुशधरप्रभुम् ।
'वीराभिधानलसितं उमासुत महं भजे ॥
६. सिन्दूरवर्णं 'शक्त्या'ख्यं चतुर्भुज मिभाननम् ।
दुष्टदैत्यहरं देवं लम्बोदरमहं भजे ॥
७. शुभ्रवर्णं चतुर्बाहुं 'द्विजा'ख्यं द्विजपूजितम् ।
फालचन्द्रमहं वन्दे द्विजराजधरात्मजम् ॥

८. पिशङ्गकान्तकायं तं चतुर्बाहुसमन्वितम् ।
‘सिद्धा’ख्यं गणपं वन्दे श्रीमन्तं सिद्धिदायकम् ॥
९. नीलवर्णं त्रिनेत्रञ्च क्षिप्तानुग्रहदं विभुम् ।
‘उच्छिष्ट’गणपं वन्दे दुष्टारिष्टनिवृत्तये ॥
१०. स्वर्णवर्णं दशभुजं ‘विघ्नाधिप’गणेश्वरम् ।
विघ्नाद्रिभेदकुलिशं द्वैमातुर महं भजे ॥
११. रक्ताङ्गलसितं देवं चतुर्हस्तसमन्वितम् ।
वन्दे ‘क्षिप्रा’ख्य विघ्नेशं नागबद्धोदरं प्रभुम् ॥
१२. पञ्चद्विपमुखं गौरवर्णं पञ्चास्यवाहनम् ।
कुञ्जरूपधरं वन्दे ‘हेरम्बा’ख्यं गणेश्वरम् ॥
१३. ‘लक्ष्मी’गणपतिं वन्दे दशहस्तविशोभितम् ।
चन्द्रिकाधवलं देवं चन्द्रगर्वापहारकम् ॥
१४. ‘महा’गणपतिं वन्दे नेत्रत्रयविराजितम् ।
दशहस्तं मूषवाहं सुरश्रेष्ठं शिवात्मजम् ॥
१५. ‘विजया’ख्यं गणपतिं रक्तवर्णं चतुर्भुजम् ।
वन्दे विजयदातारं सर्वकार्येषु सर्वदा ॥
१६. ‘नृत्त’नामकविघ्नेशं पीतवर्णं चतुर्भुजम् ।
विलम्बियज्ञसूत्राढ्यं वन्दे नर्तनतत्परम् ॥
१७. वन्दे सौवर्णवर्णाभं षड्भुजं तु विनायकम् ।
‘ऊर्ध्वा’भिधानलसितं भुक्तिमुक्ति प्रदायकम् ॥
१८. गकारजयसुप्रीतं रक्तवर्णं चतुर्भुजम् ।
‘एकाक्षरा’ख्यमनिशं सेवे षण्मुखपूर्वजम् ॥

१९. रक्तवर्णं चतुर्बाहुं 'वराख्यं' च गणेश्वरम् ।
प्रपन्नाताञ्च वरदं धूमकेतुमहं भजे ॥
२०. जाम्बूनदनिभंदेवं चतुर्बाहुं गणेश्वरम् ।
'त्र्यक्ष'राभिधविघ्नेशं वन्दे तं मोदकप्रियम् ॥
२१. षडास्यपूर्वजं वन्दे षड्भुजं तं गणेश्वरम् ।
'क्षिप्रा'भिधानं सुमुखं रक्तचन्दनलेपनम् ॥
२२. हरिद्रावर्णलसितं चतुर्बाहुं समन्वितम् ।
वन्देऽहं कपिलं देवं 'हरिद्रा'ख्यं गणेश्वरम् ॥
२३. 'एकदन्ता'भिधं देवं श्यामवर्णं चतुर्भुजम् ।
विकटं नागभूषं तं द्विप मेकं भजाम्यहम् ॥
२४. रक्तकायं चतुर्बाहुं लोकसर्जन तत्परम् ।
'सृष्ट्या'ख्यं गणपं वन्दे स्रष्टृहस्तप्रपूजितम् ॥
२५. ऋणमोचककर्तारं 'ऋणमोचक' नामकम् ।
गणेश्वरमहं वन्दे शुक्लवर्णं चतुर्भुजम् ॥
२६. 'उद्दण्ड'गणपतिं वन्दे उद्दण्डासुरभञ्जकम् ।
भुजद्वादशशोभाढ्यं रक्तवर्णं गणेश्वरम् ॥
२७. 'ढुण्ढि'नामकविघ्नेशं रक्तवर्णं चतुर्भुजम् ।
नमामि परया भक्त्या गणेश्वर महतिशम् ॥
२८. 'द्विमुखा'ख्य महं, वन्दे हरिद्वर्णेन रञ्जितम् ।
चतुर्बाहुपमायुक्तं गणेश्वर मनामयम् ॥
२९. लोहिताङ्गञ्च विघ्नेशं षड्बाहुपरिशोभितम् ।
शत्रुवश्यकरं वन्दे 'त्रिमुखा'ख्यं गणेश्वरम् ॥

३०. श्वेतवर्णं गणाध्यक्षं अष्टबाहुविराजितम् ।
मोक्षप्रदानकुशलं वन्दे 'सिम्हा'ख्य विघ्नपम् ॥
३१. रक्तवर्णं चतुर्बाहुं 'योग'नामकविघ्नपम् ।
वन्दे गणपतिं भक्त्या परयाऽहं विनायकम् ॥
३२. सौवर्णवर्णशोभाङ्गं अष्टहस्तविराजितम् ।
'दुर्गा'गणपतिं सेवे दुर्गदुःखविनाशकम् ॥
३३. सङ्कष्टहर'विघ्नेशं रक्तवर्णं चतुर्भुजम् ।
वन्दे सङ्कष्टहर्तारं देवदानववन्दितम् ।
३४. द्वात्रिंशद्गणनाथानां स्तोत्रमेतच्छुभावहम् ।
यः पठेत्प्रयतो भक्त्या स विघ्नेश प्रसादभाक् ॥



रामायणसारः

— राणि शिवशङ्करशर्मा,
मोडेकुरं ।



१. साकेतराजा उज्जननं यज्ञसंरक्षणं मुनेः ।
रामस्यारण्यगमनं सीतापहरणं ततः ।
२. राम वानरयो मंत्री उदधे स्सेतुबन्धनम् ।
पोलस्त्यमूलनाशश्च सीतारामाभिषेचनम् ॥

राष्ट्रीय गवेषणा - विकास - निगमः भारतस्य

(सर्वकारीयः उद्योगः)

कार्यकलापानां विषये संक्षिप्तं विवरणम् ।

प्राचीनकालात् संस्कृतभाषके रस्मत्पू वजैरपि भौतिक-जगतः परीक्षण-विश्लेषणादीनि कृत्वा कतिपया हि आश्चर्य-कारकाः पदार्थाः निर्मीयन्ते स्म । अपारे संस्कृत-वाङ्मये पृष्ठे पृष्ठे तादृशा उल्लेखाः मिलन्ति । तेषां संशोधनं अत्यावश्यकं वर्तते । उदाहरणार्थं 'विद्युच्चालितं वायुयानम्' 'अग्नियानम्' अनश्वरश्चेन अनिलरंहसा' इत्यादि इत्यादि । तेषां रहस्यानां पुनः प्रापणेन नूतन-उद्यमानां स्थापना संस्कृतज्ञा स्वयमेव कर्तुं पारयिष्यन्ति । परं, न संस्कृताः विज्ञानं पठन्ति न वा वैज्ञानिकाः संस्कृतम् । तेन तत्कार्यं नाद्यावधि गतिं लभते स्वतन्त्रे सत्यपि भारते । जर्मन्-पण्डितैः कश्मीरानीतायाः (Heavier than air flying machines) पैपलाद संहितायाः अनुवादस्य आधारेणैव 'वायोरपि - गुरुतर - वायुयानस्य निर्मितिः सञ्जाता इत्येतदवधारणीयं भवति ।

गवेषणा - आविष्कार - विकास - सदृशानि तानि कार्याणि सन्ति । अतः स्तदर्थं सर्वकारेण या स्सुविधाः उपलभ्याः कृताः सन्ति, तान् संस्कृतभाषाभिमानिनः जानन्तु, तत्कार्ये प्रतिभा-विचक्षणा-पूर्वकाः प्रवृत्ताः भवन्तु, संस्कृत-प्रणयि-विज्ञान-स्नातकान् वा प्रेरयन्तु, इति हेतुना एतद् रा. ग. वि. नि. (एन्. आर्. डी. सी.) विषयकं संक्षिप्तं विवरणं दीयते ।

एकः प्रसिद्धः सत्पुरुषः कथयति, "स्वीय - तीक्ष्ण - द्विबु-कोशल्येन अस्य अद्भुत - राष्ट्रस्य प्राचीने जने रस्मिन् भौतिक -

क्षेत्रेऽपि यानि वस्तूनि अधिगतानि - निर्मितानि च आसन्, तानि राष्ट्रान्तरीय - जनैस्वप्नेष्वपि न ज्ञायन्ते ।”

एतन्महापुरुष - वचन न मिथ्या स्यात् । परं संस्कृत - राष्ट्रभाषा - पक्षपातिभिस्तद् पुनरपि सर्वजन-साक्ष्ये आनेतयम् ।

‘विस्तारणं जीवित-लक्षणं, सङ्कोचनं मृतिः ।’

भारत-सर्वकारेण १९५३ तमखिस्ताब्दे ‘राष्ट्रीयः गवेषणा-विकास निगमः’ (रा. ग. वि. नि. = एन्. अर्. डी. सी.) एका अलाभकरी सङ्घटना इति कृत्वा संस्थापिता अभवत् । समवाय-दण्डविधानस्य २५ तम-नियमानुसारेण एषा संस्था पञ्जीयिता अस्ति । राष्ट्रं (आर्थिकोद्योगिकक्षेत्रे) इदं आत्मनिर्भरतां प्राप्नोतु इति हेतुना, राष्ट्रगत - सर्वविध - स्रोतोभ्यः स्वदेशीय - आविष्कार - प्रक्रिया - तन्त्रविधादीनां प्रोत्साहनं, विकसनं, लाभनिष्पादनं च इति त्रिविध - कार्यस्य भारः तस्याः उपरि विहितोऽस्ति । ‘रागविनिः’ जनेषु, विशेषेण स्वतन्त्र - श्रामिक - शिल्पितन्त्रज्ञादिषु, आविष्करण - प्रवृत्ते स्संवर्धनं कर्तुं अभिलषति ।

किं किं करोति रा. ग. वि. नि. ?

१. अधोलिखितानां आविष्कारादीनां, तन्त्रज्ञानस्य च विक्रयस्य माध्यस्थ्यं आचरति ।

क) वैज्ञानिक - औद्योगिक - अनुसन्धान - परिषदन्तर्गताः प्रयोगशालाः, भारतीय-कृषि-अनुसन्धान-परिषद्, भारतीय-मैषज्य - अनुसन्धान - परिषद्, प्रतिरक्षा - अनुसंधान - विकास - संघटना, अनुसंधान - रूपाङ्कन - मानक - संघटना लोहमार्गीया, भभा - परमाणवीय - अनुसन्धान-केन्द्रं, भार-

तीय - तान्त्रिकीया संस्थाः, विश्वविद्यालयाश्च च इत्यादिभिः सर्वकारीय - क्षेत्रस्थैः प्रयोगालयैः विकासिताः, एकस्वीकृताः यन्त्र - प्रक्रियादिक - आविष्कृतयः ।

ख) सार्वजनिके स्वायत्ते उद्योगैर्वा रागविनि अधीनत्वे रक्षिताः उत्पादन - विधयः ।

ग) स्वतन्त्र - व्यक्तीनां एकस्वीकृताः आविष्कृतयः ।

२. सार्वजनिक - क्षेत्रस्थ - संघटनानां आविष्काराणां एकस्वीकरणे साहाय्यकारी भवति ।

३. राष्ट्रीयदृष्ट्या महत्त्वपूर्णानां अग्रिम - निर्माणिकानां, (Pilot plants) विकासकार्याणां च स्वयं स्वतन्त्ररूपेण, उद्योगसहयोगेन वा सक्रियं भारं वहति ।

४. रागविनि - प्रदत्त - प्रणिधीनां व्यापारिक - उत्पादनार्थं एव विशेषरूपेण संस्थापित समवायानां सामान्य - नीतिविनियोजने सहभागी भवति ।

५. स्वतन्त्र-व्यक्तीनां तात्त्विक-दृष्ट्या सुसंभवानां, व्यापारिकदृष्ट्या स्पर्धाक्षमाणां च नूतन-कल्पनानां आविष्काराणां च विकासार्थं, एकस्वीकरणार्थं च आर्थिकं साहाय्यं अनुददाति ।

६. वैशिष्ट्यपूर्ण - आविष्काराणां कृते धन-पुरस्काराः, गुणवत्ता - प्रमाणपत्राणि च प्रयच्छति ।

७. स्वीय - विशेषज्ञेभ्यः, परामर्शदातृन् नियुज्य वा स्वतन्त्र - आविष्कारकाणां, प्रयोगालयानां वा कार्याणां मूल्याङ्क-

नानि कृत्वा, निर्माणिका - स्थापनार्थं, तद्विषये प्रतिवेदनादि,
उद्यमिभ्यः उपलभ्यानि करोति ।

८. यदि अत्यावश्यकं मन्यते, तर्हि कस्याः अपि प्रक्रियायाः,
आविष्कारस्य वा बृहत्प्रमाणे, अग्रनिर्माणिकायां वा परीक्षा-
णात्मक - उपादनस्य व्यवस्थां करोति ।

९. स्वदेशीय - तन्त्रज्ञानस्य विदेशेषु विक्रयार्थं साहाय्यं
आचरति ।

१०. स्वदेशे अनुपलभ्यमान - तन्त्रज्ञानस्य विदेशस्थसम-
रूप - संस्थानां सकाशादायातीकरणस्य व्यवस्थां करोति ।

११. रागविनि - सकाशात् तन्त्रज्ञानं कथं प्राप्तव्यम् ?

रागविनिः प्रतिवर्षं द्विवारं 'रा. ग. वि. नि. प्रक्रियाः'
इत्याख्याः पुस्तिकाः प्रकाशयति । स्वसकाशे अनुमत्यर्थं उप-
लभ्यानां प्रक्रियाणां नामावलयस्तासु दीयन्ते । प्राथमिक-
टिप्पणयः' इत्याख्याः लघ्व्यः (Short write ups) लेखान्तिकाः
प्रक्रियाणां विषये प्रकाशयन्ते । पुस्तिकाः, टिप्पणयश्च सर्वत्र
प्रसार्यन्ते । रागविनि - सविधे उपलभ्यमान - अद्यतन - प्रक्रिया-
दीनां विषये प्रमुख - वृत्तपत्रेषु, वैज्ञानिक तान्त्रिक - पत्रिकासु च
समये समये विज्ञापनानि प्रकाशयन्ते ।

[अनुवर्तते]



शुचीन्द्रस्थलमाहात्म्यम्

श्री पि. परमेश्वरशर्मा

विधिहरिशर्वान् मुनिवृषभांस्तान्,
नन् पुरुदारै स्तुतिवचने स्ते ।

प्रमुदितचित्ता वरयत यूयं,
वरमिति वाक्यं समभिदधु स्ते ॥

१

अथ मुनयोऽपि त्रिगुण सुरेशा -
निह सततं वोऽर्चयितु मनुजाम् ।

दिशत कृपाढ्यस्थिति वरमेकं,
सनसि गतं ते सपदि हि वव्रुः ॥

२

विधितनयाश्रयाश्रममुपगम्य,
त्वमतुल्यज्ञैर्यज सत्ततं माम् ।

शुकजनकत्वं मधुरिपुमाद्यं,
भज नुतिभिः पक्ष्यभिधपुरेशम् ॥

३

शिवसदृशाख्यत्व मयि मुनीन्द्र,
प्रभज सदा श्रीफल तरुमूलम् ।

हृदयकृते मां परिचरभावे -
रिति वर मेषां प्रददु रधीशाः ॥

४

इति मुनयस्तद्वच उपकर्ण्य,
द्रुहिणरमेशे शिवमपि नत्वा ।

अमर वरिष्ठाभिहित सुकर्मा -

प्यमल मनीषा विदधु रतन्द्राः ॥

५

तदनु महीरुगस कलियुगादो,

समभव दारग्वधतरुरूपः ।

तमिह सहेशावतरसुमूर्तिः,

परिचरति स्म द्विजगणवर्यः ॥

६

श्रीशङ्कराचार्य इति द्विजेन्द्र -

चूडामणिः केरल भूमिभागे ।

जातश्रुति द्रोहपरान् जिगीषु,

स्स बालभावे शिवभक्त आसीत् ॥

७

तं राजवृक्षाटविकाधिनाथ

स्समानयत् ब्राह्मणरूपधारी ।

स्वमालयं तत्र दिदेश तस्मै,

ससांख्य योगं विमलं च चक्षुः ॥

८

समाधि साश्रित्य सशंकराख्य -

श्चराचरं स्वात्मनि संविभाव्य ।

नुताव राजद्रुम काननेशं,

पृथग्विरिचाच्युत शंभूरूपम् ॥

९

आविर्भवन् स्थाणुरदा दमुष्मे,

सर्वज्ञभावं तदनु द्विजाय ।

अदर्शय भूत्यनिधि दयालो

त्वमापदोघात् परिपालयाऽस्मात् ॥

१०

प्रथमभागः स्याप्तः ।

गुणाः पूजास्थानं गुणिषु न च लिंगं न च वयः

ए. शेषकुमार, नेल्लूर ।

श्रीरामचन्द्रचरितप्रतिपादके, करुणरसप्रधानके, भवभूतिना विरचिते “उत्तररामचरिता”ख्यके नाटके चतुर्थाङ्के एतत्पादो वर्तते —

“शिशुर्वा शिष्या वा यदसि मम तिष्ठतु तथा,

विशुद्धे रुत्कर्षे स्त्वयि तु मम भक्तिं द्रढयति ।

शिशुत्वं वा स्त्रीणं वा भवतु तनु वन्द्याऽसि जगतां,

गुणाः पूजास्थानं गुणिषु न च लिङ्गं न च वयः॥ इति ।

अत्र प्रकरणे, सीता अग्निपरीक्षायां विजेत्री, तथाऽपि नीचजनापवादं श्रुत्वा तां वनं प्रेषयद्रामः इति, स्वपुत्रिकायास्सीशील्यं स्ववंश-परंपरागतं गौरवं च आलोचयन् जनकः वाल्मीकेराश्रमेऽवर्तत । तं द्रष्टु मागता अरुन्धती एतानि वाक्यानि वक्ति, निर्दोषतायाः एव पूजनीयता प्रतिपत्तिः । शिशुत्वस्य स्त्रीत्वस्य च न गणना इति ।

नैतद्विषयः नूतन इति सन्तव्यं भोः! कविकुलचूडामणिः कालिदासोऽपि “कुमारसंभवे” षष्ठसर्गे वर्णयति यथा — “स्त्रीपुमा-नित्यत्वास्थेषा वृत्तं हि महतां सताम्” इति । तत्र व्योमगङ्गा प्रवाहेषु स्नाता हिमवत्कलधारिणः जन्मान्तरभावानां निर्मलानां परिपाकमुपेयुषां तपसां फलान्युपभुञ्जानाः सप्तर्षयः, साक्षात्तप-सिद्धिवत् विराजमानया अरुन्धत्या सह ईश्वरं प्रति जग्मुः । तत्र महर्षी गतवन्ति अरुन्धती तपश्शक्ति संपन्ना सर्वशास्त्रपारङ्गता सद्गुणगगमण्डिता इति स्त्रीत्वं अगमयन्, सर्वशक्तिमूलक ईश्वरः

सर्वेषां मुनीनां इव सहता आदरेण गौरवेण च स्वागतं मुक्तवान् ।
एतेन साधूनां चरित्रमेव पूज्यं, न तत्र स्त्रीपुंभेदो विवक्षितः
इति प्रतीयते ।

बृहदारण्यकोपनिषदि अप्येतद्धवन्यते — याज्ञवल्क्यः
वानप्रस्थाश्रमं अवलम्बितुं स्व-सर्वस्वं भार्याभ्यां (कात्यायनी
मैत्रेयीभ्यां) विभक्तुं सचिन्तयत् । तेन ऐहिक धनेन तृप्ता
कात्यायनी । परन्तु ब्रह्मज्ञानार्थिनी मैत्रेयी तु धनं नैच्छत् ।

“येनाऽहं नाऽमृतास्यां किञ्च हं तेन कुर्याम् ।

यदेव भगवन् वेद तदेव मे ब्रूहि ॥” इति वदति ।

तच्छ्रुत्वा याज्ञवल्क्यः, तस्याः परतत्वावधारणयोग्यतां विचिन्त्य,
परब्रह्मस्वरूपं आत्मतत्त्वं च न्यबोधयत् । अबला इति न संशयं
प्रकटितवान् ।

पूर्वभागे यथा वा पूजार्हा गुणाः, न लिङ्गविवक्षा तत्र इत्युक्तं
तथैवाथ वयो-दिवक्षाऽपि नास्तीति पुराण (पुरा अपि नव इति
यास्कनिर्वचनमनुसृत्य) वचनानि पश्यामः ।

पण्डितः कश्चन “बालादपि सुभाषितम्” इति कारिका
वक्ति । द्यूतपर्वणि भारते एवमस्ति — द्यूते शकुनिना सपत्नी-
भर्तृकस्य युधिष्ठिरस्य पराजयानन्तरं कर्णवचनं सनुगतेन दुःशासनेन
द्रोपदी (मानभङ्गाय) सभामध्ये आनीता । तां दृष्ट्वा दुःखेन
विकम्पितान् पाण्डवान् क्लिश्यमानां च पाञ्चालीं दृष्ट्वा
विकर्णः—

“अविवेकेन वाक्यस्य नरकसंघ एव नः” भीष्मधृतराष्ट्रादि-
कुरुवृद्धाः विदुरादिनीतिकोविदा अपि नाहुः किञ्चन इति

विमृष्टवान् । परन्तु मदोन्मत्ताः भूत्वा धर्माधर्मविचक्षणबल-
रहिताः दुर्योधनादयः," त्वं तु बाल्येन भावेन धार्तराष्ट्रं वदिष्यसि ।
यद्ब्रवीषि सभामध्ये "बालस्थविरभाषितम्" इति प्रत्यूचुः । द्रोपदी-
वस्त्रापहरणाय उद्युक्ताः । पाण्डवाः अजयाः विगतभाग्यवन्तः भूत्वा
स्वमानिताः । युधिष्ठिरादीनां सज्जनानां मनसि वेदनारूप अशान्ति-
पातः, भीमादीनां क्रोधरूप वज्राघातश्च विनाशकरी समभवत् ।
एतच्च तेषां विनाशे (Irony) इति आंग्लभाषासंप्रदाये वक्तुं
शक्यते इति मन्यते ।

एवमेव कालिदासः कुमारसंभवे पञ्चमसर्गे वदति — दिदृक्ष-
वस्तामृषयोऽभ्युपागमन्न धर्मवृद्धेषु वयस्समीक्ष्यते" इति यदा
मुनयः सर्वे वयसा अल्पा अपि पार्वतीं द्रष्टुमागताः ।

महाभारते अर्घाभिहरण पर्वणि, वृद्धानां भीष्मादीनां सता-
मपि, ज्ञानवृद्धाय, वयसि बालाय कृष्णाय प्रथमाध्यदाने स्व
विश्वासं प्रकटयन् सभानिर्गतं शिशुपालमुद्दिश्य "गुणवान् पूज्य-
एव" इति भविष्य वचनमपि एता मेव शीर्षिकां स्पष्टीकरोति ।

एतच्छीर्षिकां प्राचीन हिन्दीकविवर्यः संतकबीरः दृढीकरोति ।

"जाति न पूछो साधुकी, पूछ लीजिए ज्ञान ।

मोल करो तलवार को, पडा रहन दो म्यान ॥" इति ।

एतत्पर्यन्तं ग्रन्थस्थानि उदाहरणानि पश्यामः । "वचनेन
किं प्रयोजनं? कार्येण खलु फलप्राप्तिः" एतं शब्दप्रमाणमनु
सूत्याऽपि अच्छी कुर्वन्ति । यदि वयं अस्मद्ग्रन्थविषये पश्चात्यानां
"These are the documents of the real India. Nothing is
stating unreality in ancient India" इति उक्ति — "काव्यं

समाजदर्पणं” इति अङ्गीकुर्मः तर्हि विचार एव न। नोचेत् अपि शतशः एतच्छीर्षिका अस्मत् भारतदेशे आचर्यमाण एव। एको-
नविंशतितमशताब्दे राणी विक्टोरिया भारत आंग्लदेशाह्वयपालनं
समर्थतया कृतवती इति सर्वे विदन्ति। स्वतंत्रतासंग्रामे सरोजिनी-
प्रभृतयः अनेकाः पुरुषैस्सह समानतया सम्मानिताः। भारतद्वीप
संक्रमणकारी अपि भारतरत्न - इन्दिरागाधी, स्त्री एव खलु।
केरळदेशे स्त्रियः अपि न्यायाधिपतिपीठमलंकुर्वन्ति। विद्यारङ्गे
तासां पुरोगतिः सर्वैरपि ज्ञाता एव खलु।

अद्यतन इन्दिरामुखेनोच्यमानं “Secular state” “जाति-
मतप्राधान्य रहित राज्यांग”मित्यादि वाक्यानि अपि ममैतां
शीर्षिकां पुनः पुनः ज्ञापयन्तीति ऊह्यते।

संस्कृतमाधुरी

— जयेशः, पुसद्।

जननं मधुरं, चरितं मधुरं, चरणं मधुरं, चलनं मधुरम्।

वचनं मधुरं, कथनं मधुरं, मननं मधुरं, गुणनं मधुरम् ॥ १

पठनं मधुरं, रटनं मधुरं, श्रवणं मधुरं, स्रवणं मधुरम्।

स्वनितं मधुरं, क्वणितं मधुरं, ध्वनितं मधुरं, स्फुरितं मधुरम् ॥

गद्यं मधुरं, पद्यं मधुरं, नाट्यं मधुरं, स्तोत्रं मधुरम्।

शस्त्रं मधुरं, स्तोत्रं मधुरं, सूक्तं मधुरं, सूत्रं मधुरम् ॥ ३

गीता मधुरा, गाथा मधुरा, शैली मधुरा, रीति मधुरा।

विद्या मधुरा, वाचा मधुरा, नीति मधुरा, रूचा मधुरा ॥ ४

मन्त्रो मधुरः, पाठो मधुरः, नादो मधुरः, पादो मधुरः।

गानं मधुरं, तानं मधुरं, सुरवाणी-श्रितमखिलं मधुरम् ॥ ५

एष धर्मोऽधुनातनः

श्रीधर सत्यवेंकटसुब्रह्मण्यशास्त्री, एम्. ए.
ताडेपल्लिगूडेम् ।

परोपकारो नष्टाय
लाभाय परपीडनम् ।
स्वार्थचिन्ताऽभिवृद्धयर्थ —
मेष धर्मोऽधुनातनः ॥

१

दुर्जनो लभते वृद्धि
सज्जनो लभते क्षयम् ।
वञ्चको लभते सिद्धि —
मेष धर्मोऽधुनातनः ॥

२

कार्यस्य साधनं वित्तं
वाग्वा स्या दधिकारिणः ।
तृतीयं साधनं नास्ती —
त्येष धर्मोऽधुनातनः ॥

३

घनवान् लभते वृद्धि
दरिद्रोऽधोगति तथा ।
उपदेशे समत्वं स्या —
मेष धर्मोऽधुनातनः ॥

४

योग्यतापत्रप्राप्त्यर्थं
विद्याभ्यासो विधीयते ।
ज्ञानार्थी कोऽपि नैवास्ती -
त्येष धर्मोऽधुनातनः ॥

परिश्रमी विनश्येच्च
यजमानः सुखी भवेत् ।
कष्टी फली भवेन्नैवे -
त्येष धर्मोऽधुनातनः ॥

जयत्यधर्मो लोकेऽद्य
धर्मस्य तु पराजयः ।
धार्मिको न हि कश्चित्स्या -
देष धर्मोऽधुनातनः ॥

माता शत्रुः पिता वैरी
बान्धवास्त्वत्पेक्षिताः ।
भार्यैवेका प्रियं मित्र -
मेष धर्मोऽधुनातनः ॥



तेलुगु - साहित्य - दिग्दर्शनम्

★

[इदं संस्कृतीकरणं “लेण्ड् मार्क्स इन् तेलुगु लिटरेचर्” —
सामकं आंग्लग्रन्थं श्रीमता सि. आर्. शर्मणा लिखितं (१९७५)
आधारीकृत्य प्रवृत्तम् । श्री चल्ला राधाकृष्णशर्ममहोदयाः,
येतावदद्यत्वे “साहित्य अकाडमी - नवदेहली - संस्थायां अधिकृता
स्सन्तः दक्षिण - प्रान्त कार्यालये मद्रास् नगरे साहित्य - सेवा
कुर्वन्ति” — आस्माकीन कृतज्ञताञ्जलि मर्हन्तीति सविनय
प्रणयं विज्ञाप्यते ।]

आ. वरदराजः, (अवरः)



तेलुगु - साहित्य - दिग्दर्शनम्

तेलुगुभाषा

★

अस्मद्भारतदेशे स्वातन्त्र्य प्राप्त्यनन्तरं भाषाप्रयुक्त राज्य-
विभागः सम्पन्नः । स्वातन्त्र्योद्यमकाले राष्ट्रपितुः गान्धी-
महोदयस्य आध्यक्ष्ये राष्ट्रीय - पुनर्निर्माणाङ्गतया निर्णीताता
कार्यक्रमाणामन्यतमो भागोऽयं यत् भाषाप्रयुक्त राज्यविभागः
अवश्यं कर्तव्यः इति; यतो हि जनतः आत्मके भारतीय गणराज्ये
काले काले प्रवर्तमानेषु सार्वजनिकनिर्वाचनेषु जनवाक्यश्रवणं
सुकरं भवेत्, जनेभ्यः बहुमतप्राप्त्यर्थं नेतारोऽपि तत्तत्प्रादेशिक

भाषाभिः प्रादेशिकी स्तां स्तान् जनानुपेत्य आवर्जयितुं प्राप्तावकाशा भवेयुः; निर्वाचनानन्तरमपि परिपालनं तत्तद्भाषासु प्रादेशिकीषु सम्पाद्यमानं जनानां मत्यन्तं सन्निहितं च भवेत्; एवं च जनरज्यं “जनानां - जनैः - जनेभ्यः” इति त्रिविधसम्बन्धयुतं सत् श्रेयो-राज्याय, संक्षेम - राज्याय वा कल्पेत । स्वराज्ये किल सर्वे जनाः “श्रेयश्च प्रेयश्चे”त्युभयं प्रतिपद्यन्ते । स्वभाषया प्रवर्तमानं परिपालनमेव सर्वे जनाः स्वकीयं प्रतिपद्य समाहितमनसश्च स्युः । तत्तद्भाषासाहित्यानां विकासस्याऽप्यवकाशः स्यात् । तथा चैवं परिनिष्पन्ने भाषाप्रयुक्तराज्यविभागे, “आन्ध्रप्रदेशः अस्मद्भारते अद्यावधि अग्रगण्य एव अकारदिक्रमेऽपि विराजते ।

तेलुगुपदम् —

भारतराज्यांग परिगणितानां प्रमुख भारतीयभाषाणां मध्ये तेलुगुभाषायाः स्थानं अतीव महत्त्वपूर्णं विद्योतते । तेलुगुभाषायाः तेलुगु - त्रिलिङ्ग - आन्ध्रशब्देरपि व्यवहारोऽस्ति । तेलुगुशब्दः तत्रय - महाभारते प्रयुक्तत्वात् अतिप्राचीन स्संभाव्यते । तेलुगुशब्दस्तु संस्कृत - त्रिलिङ्गशब्द भव इतिकेचन मन्यन्ते । दाक्षारामे श्रीशैले श्रीकालहस्तिक्षेत्रे च प्रसिद्धेः त्रिभिः शिवलिङ्गैः पवित्रे आन्ध्रप्रदेशे त्रिलिङ्गशब्दः प्रयुक्तः । स एव भाषाया अपि वाचक रसमजनि । आन्ध्र शब्दस्तु संस्कृते ऐतरेयब्राह्मणे प्रयुक्तः, देशस्य भाषायाश्च वाचकोऽभूत् । अधुना आन्ध्र - तेलुगुशब्दो पर्यायवाचका बभूताम् ।

तेलुगु - प्रशस्तिः —

तेलुगुभाषा माधुर्याय अतीव प्रसिद्धा । १६ शताब्दीयेन “आन्ध्रभोज” इति विख्यातेन श्रीकृष्णदेवराय - सार्वभौमेण


“देशभाषलन्दु तेलुगु लेस्स” इति तत्प्राशस्त्यं प्रकटीकृतम् । आधुनिक तमिलकवितायाः पितेति प्रख्यातः सुब्रह्मण्यभारती-महोदयोऽपि “सुन्दिरत्तेलुगु” इति तत्सौन्दर्यं प्रशशंस । शब्दगत-सौन्दर्य - माधुर्य - वैशद्यादि विविधगुण विशेषे राकृष्टाः पाश्चात्य-पण्डिताग्रेसरा अपि तेलुगुभाषां (Italian of the east) प्राच्ये-टालीयभाषा माहुः । हेन्री मोरिस् नामकः (मारिषः?) पाश्चात्य-विमर्शकः तेलुगुभाषा मधिकृत्य इत्थं मकथयत् — “तेलुगुभाषा स्वत एव मृदुमधुरा । द्राविडभाषासु इय मतिसरला मधुरध्वनियुता च यतस्तत एव सा तिरक्षर ग्रामीणजनताया अपि रसनाञ्चलेषु रासलीला मातनोति । सुष्ठूक्तं यत् तेलुगुभाषा प्राच्ये टालीय-भाषेति । यद्यपि तमिलभाषा प्राचीन साहित्यवैभवेन विराजते; तथाऽपि तेलुभाषा स्वकीय मधुमय फणितीनां कृते सुप्रसिद्धे त्यत्र नाऽस्ति संशयस्य अवकाशो लेशतोऽपि” — इति ।

राबर्ट् काल्ड्वेल् महाशयोऽप्येव मभिप्रैति — सामान्यतः द्राविडजातीयतायाः पर्यालोचने क्रियमाणे, “तेलुगुभाषा तमिल-भाषाऽनन्तरस्थानमेव प्राप्नोति । शब्दगतसौन्दर्यं माधुर्यादि गुण-विशेष परिशीलने पुनः, तेलुगुभाषा द्राविडभाषासु प्रथमस्थानं महंत्येव” इति । जे. बि. एस्. हाल्डेन् नामकः वैज्ञानिकमहाशयः तेलुगुभाषामधिकृत्य एवमाह — आधुनिकवैज्ञानिकविषय प्रबोधने तेलुगुभाषा अतीव उपयुक्ता प्रतिभाति । विदेशीयवस्तुजानस्येव विदेशीयपदजालस्य बहिष्करणं न सुकरम् । बहुशः तेलुगुभाषा भारतीयभाषान्तरापेक्षया अतिसुलभतया विदेशीय - वैज्ञानिक-सांख्यिक-पदजालं स्वीकुर्यात्; तथा च सा भारते विज्ञानशास्त्रस्य, वैद्यशास्त्रस्य वास्तुकलायाश्च शिक्षणे हिन्दीभाषायाः प्रत्याम्नायता मप्यर्हति” इति ।

तेलुगुजनपदम् —

तेलुगुभाषा प्राधान्येन अद्यतनान्ध्रप्रदेशे व्यवह्रियते यश्च;
 (आन्ध्रप्रदेशः) भूमध्यरेखातः उत्तरेण १२० १४' एवं १९० ५४'
 अंशानां (अक्षांशरेखानां) मध्ये, ग्रीनिच्नगरात् पूर्वतः ७६० ५०'
 एवं ८४० ५०' अंशानां च (ध्रुवरेखानां) मध्ये वर्तते । अस्य
 सीमास्तु उत्तरतः ओरिस्सा मध्यप्रदेशौ, पूर्वतो वङ्गसमुद्रः,
 दक्षिणतः तमिलनाडुप्रदेशः, पश्चिमतः कर्नाटक - महाराष्ट्रप्रदेशौ
 च — सन्ति । अस्य समुद्रतीरप्रान्तभूमिः ९६० षष्ठ्युत्तर नवशत
 कि. मी. दैर्घ्ययुता, यत्र १० नौकाश्रया उच्चावचाः सन्ति । अस्य
 वैशाल्यं २,७५,१०९ (नवाधिकशतोत्तरपञ्चसप्ततिसहस्रान्वित-
 लक्षद्वय) वर्ग कि.मी. परिमितम् । अस्य जनसंख्या तु १९७१ संवत्स-
 रीय जनगणनानुरोधेन ४,३३,९४,९५१ (एकपञ्चाशदधिकनव-
 शतोत्तर-चतुर्नवतिसहस्रयुत - त्रयस्त्रिंशल्लक्षान्वित - चतुष्कोट्यः)
 एवं भारते राष्ट्रभाषात्वेन स्वीकृत हिन्दीभाषायाः पश्चात् भार-
 तीयभाषासु द्वितीय - भाषास्थानं बहन्तीयं तेलुगुभाषा अस्मिन्
 जनपदे शोभते ।

[अनुवर्तते]



भारतसर्वकारेण पुस्कृता

गैर्वाणी

वार्षिकम् ५-००

प्रहेलिका



कान्ते धावय मे पादाविति भर्त्रा निवेदिता ।

न* तया धावितौ पादौ भर्तुराज्ञा न लङ्घिता ॥

*नतया नम्रीभूतया ।

Published by Sri N. Ramanatha Aiyar, B.A., B.L., Advocate & Secretary,

S. B. P. Sabha, Chittoor, (A. P.)

Printed by Sri K. V. Raghavan (in-charge)

at Vijaya Press, Chittoor, (A. P.) C. 1500.

Please mention your membership Number for
easy correspondence.

R. N. 1845/60.

Postal C. T. R. II.

आन्ध्रप्रदेशसर्वकारेणानुमोदिता R. C. No.27-A 3/65 Dated 14-7-'65.
Licensed to Post without Prepayment. LICENCE No. 1.

गैवाणी

To

Sri

735 Dr. Vengidi Ramamurthy, M. B. B. S.
Kancheepuram-3.

If undelivered please return to
Sanskrit Bhasha Pracharini Sabha, Chittoor A. P.